


Storja tinkiteb! (2)

Aurele Gafa

L-okkorrenzi tal-pulizija miġbura fl-Arkivji Nazzjonali, jirriflettu l-ħajja ta' kuljum f'Hal Tarxien ta' aktar minn mitt sena ilu. In-nuqqas ta' importanza ta' xi wħud mir-rapporti u r-ripetizzjoni tagħhom iwassluna biex nifhmu xi bżonnijiet kellhom l-antenati tagħna, minn xiex kienu jbatu, kif kienet l-imġiba tagħhom u kif kien il-karattru ta' xi wħud li isimhom inkiteb kemm-il darba. Dan kollu ma nsibuhx fil-kotba tal-istorja, għaldaqstant permezz ta' dawn l-okkorrenzi nistgħu naraw stampa iżjed kompleta ta' dak li għaddew minnu ta' qabilna, l-aktar meta xi wħud minnhom jikxfu dettalji godda dwar nies jew episodji importanti fil-istorja ta' raħalna.

Fl-artiklu, bl-istess isem, li deher fil-ktejjeb tas-sena l-oħra stħarriġ l-okkorrenzi li sehhew f'raħalna bejn l-1864 u l-1877. Kif kont spjegajt ir-registri bl-okkorrenzi li sehhew bejn



Il-Kappillan
Dr Dun Frangisk Felic Attard

is-16 ta' Diċembru tal-1877 u l-24 ta' Diċembru tal-1882 għadhom ma nstabux. Għaldaqstant, din is-sena ffukajt ir-ricerka tiegħi fuq l-okkorrenzi li sehhew bejn l-1883 u l-1900.

In-nar u l-bombi

Dak iż-żmien il-parroċċa ta' Hal Tarxien kienet immexxija mill-Kappillan Dr Dun Frangisk Felic Attard. Dan il-kappillan dam fit-tmun għal xejn inqas minn 45 sena bejn l-1876 u l-1921.¹ Huwa jibqa' magħruf għall-proġetti kbar li wettaq fil-Knisja parrokkjali. Però hafna għadhom isemmu wkoll il-karattru dixxiplinat tiegħu li mhux dejjem niżel għasel mal-parruċċani. Dan jixhdu każ li jehodna lura għas-16 ta' Novembru 1884.² Dakinhar, għall-ħabta tas-6.45pm, it-Tarxiniżi nhasdu bi splużjoni li sehhet fi Triq San Bert. Din l-isplużjoni kienet ikkawżata minn murtal li xi persuni mhux magħrufa poġġew mal-ħajt tal-ġnien tad-dar tal-Kappillan u għamlulu hafna ħsara. Minkejja li l-Kappillan helisha hafif, il-każ ittiehed b'serjetà kbira, tant li gie rrapurtat fil-gazzetti li harġu dik il-ġimgħa.³ Fil-gazzetta The Malta Times tat-22 ta' Novembru nsibu ċar u tond li dan kien attentat biex jispjodu d-dar tal-Kappillan hekk kif il-murtal kien tpoġġa f'toqba li giet imħaffra fil-ħajt. Ovvjament, qam agha kbir għax bilfors li kien hemm min kellu inkwiet serju mal-Kappillan biex wasal jagħmillu din l-azzjoni. Madankollu, kemm ir-rapport fil-ktieb tal-okkorrenzi kif ukoll ir-rapporti fil-gazzetti jhalluna b'xiber imnieher dwar min għamel din l-azzjoni u x'kienet ir-raġuni. Fil-fatt fihom insibu li hadd

ma gie arrestat dwar il-każ. Barra minn hekk, l-inkjesta hi mitlufa b'hekk ma nistgħux insiru nafu x'instab waqt l-investigazzjoni. Ma setax jonqos li wara kellhom isiru t-tiswijiet meħtieġa fuq il-ħajt u xi hadd kellu jhallas għalihom. Dak iż-żmien, l-ispejjeż relatati mad-dar tal-Kappillan kienu jithallsu



Il-ħajt tal-ġnien li fih
tpoġġa l-murtal


mill-Fondazzjoni Mangion.⁴ Fil-fatt fil-kotba finanzjarji ta' din il-Fondazzjoni nsibu li sena wara li sehh il-każ, għamlet xi xogħlijiet fid-dar iżda dawn ma kinux jinkludu t-tiswijja tal-ħajt tal-ġnien.⁵ Però, interessanti hija s-supplika li Kappillan Attard għamel fl-1891 biex fid-dar parrokkjali jsiru t-tiswijiet meħtieġa malajr. Jista' jkun li dawn it-tiswijiet kienu jinkludu l-ħajt tal-ġnien li kien għadu mwaqqa'? Jew m'għandhomx x'jaqsmu għax inqabad min kien hati u kellu jhallas għall-ħsara li għamel? Sfortunatament, dawn il-mistoqsijiet jibqgħu mhux imwiegħa.

Il-fatt li bomba li saret lill-kappillan proprju kienet murtal, jurina li dak iż-żmien f'Hal Tarxien kien

ikompli f'paġna 62

Madonna tad-Duttrina

hawn min kien midhla sew tal-manifattura tal-logħob tan-nar. Dan nafuh ukoll min-numru mdaqgas ta' rapporti ohra relatati max-xogħol tal-piroteknika.⁶ L-aktar wiehed li



Id-dar tal-Kappillan biswit il-Kappella ta' San Bert

kellu nkwieta mal-pulizija minhabba dan ix-xogħol kien Mikiel Farrugia ta' Blata li spiss inqabad jahdem jew jahraq in-nar fit-triq mingħajr il-liċenzja tal-pulizija.⁷ Jidher li din tal-hruq tan-nar fit-triq kien hemm min beda johodha drawwa. Hekk inisbu li fid-29 ta' Marzu tal-1887,⁸ waqt li l-Kappillan Attard kien miexi fi Triq il-Kbira flimkien mal-Kan Dingli, ra persuni mhux magħrufa jittgħu murtal viċin il-bieb tal-kappella ta' San Bert. Wiehed jista' biss jobsor il-qatgħa li ha l-kappillan meta ra dan jigri quddiemu wara li tliet snin qabel kienu poġġewlu murtal fil-hajt tal-gnien. Każ simili sehħ fl-14 ta' Ġunju tal-1891 meta għall-habta tal-4.15am, xi hadd spara murtal⁹ viċin id-dar tal-kappillan iżda ma giet ikkaġunata ebda ħsara.¹⁰ Dawn l-aħħar żewġ rapporti faċilment iqajmu ħafna suspetti dwar x'setgħet kienet l-intenzjoni ta' min poġġa żewġ murtali fl-istess post, iżda hadd ma jista' jgħid xejn b'ċertezza. Biss, huwa fatt li kien hemm min qed juża l-piroteknika biex jagħmel il-ħsara lil haddiehor. Fil-fatt, il-Markiz Giorgio Crispo Barbaro, fit-22 ta' Mejju tal-1891 irraporta li fil-lejl ta' qabel għall-habta tad-8.40pm xi hadd spara bomba mal-bieb ta' daru fi Triq iż-Żejtun.¹¹ Ħamest ijiem wara, il-Markiz reġa' mar għand il-pulizija għax ċertu Gio Batta Gatt għaddielu ċilindru tal-landa¹² li

aktarx kien intuża biex giet sparata l-bomba mal-bieb tiegħu.¹³

Il-piroteknika terġa' tissemma' f'każ iehor li sehħ fit-18 ta' Dicembru tal-1893. Din id-darba kienu nvoluti Guzeppi Delfonso ta' Mazzuni u Pawlu Calleja tas-Sagristan għax poġġew in-nar għall-bejgħ fil-hanut tagħhom mingħajr il-permess tal-pulizija.¹⁴ Minbarra l-permess biex taħdem, taħraq u tbigh in-nar, ridt ukoll permess biex titrasporta l-materjal li bih jinhadem in-nar. Hawn għal darb'ohra nerġgħu nsibu lil min jikser il-liġi, però din id-darba il-persuni li jissemmew huma minn irhula ohra. L-ewwel wiehed huwa Mikielanġlu Balzan minn Haż-Żebbuġ li fil-21 ta' Marzu tal-1898 kien qed igorr ratal u nofs porvli.¹⁵ Waqt li t-tieni wiehed hu Vincenzo Magri ta' tnax –il sena mill-Imqabba li fis-26 ta' Mejju tal-1899 ukoll inqabad igorr il-porvli.¹⁶



Il-Markiz Giorgio Crispo Barbaro

Il-Kappillan u l-knisja Parrokkjali

Fil-15 ta' Marzu tal-1889, giet irrapurtata l-aħħar serqa li saret mill-knisja parrokkjali tagħna fis-seklu dsatax. Fortunatament, il-pulizija rnexxielha taqbad lill-hallelin b'hekk għandna każ iddokumentat

tajjed. Fir-rapport insibu li ġew arrestati Salvu Caruana tal-majstral u Salvu Bonnici tal-lakkunetta mill-Isla għaliex serqu xi oġġetti sagri tal-fidda u dinar mill-knisja. Il-valur tal-oġġetti li serqu kien jaqbez it-tliet liri.¹⁷ L-arrest wassal biex l-oġġetti misruqa ġew mogħtija lura lill-knisja. Dan tikkonfermah nota ffirmata mill-Kappillan Attard li ggib id-data tat-13 t'April tal-1889. Ftit aktar minn sena wara, il-knisja parrokkjali tissemma' f'rapport li l-effetti ta' dak li hemm iddokumentat fih għadna nistgħu narawhom sal-lum. Kien il-jum tat-3 t'Ottubru tal-1890 meta għall-habta tal-4am waqt li Margerita Micallef ta' 70 sena kienet qieghda l-knisja, faqqgħet sajjeta li laqtet il-koppla u kkawżatilha l-ħsara. Ir-rapport ikompli jgħidilna li s-sajjeta tant kienet qawwija li kkaġġunat ħsarat ukoll fid-dar numru 47 fi Triq Paola. Ma setax jonqos li b'dak li ġara, Margerita hadet il-qatgħa ta' ħajjitha u jista' jkun ukoll li ntlaqtet minn xi materjal li waqa' mill-koppla, b'hekk kellha tittiehed għand it-tabib distrettwali Dr Montanaro li ħarġilha ċertifikat.¹⁸ Il-kappillan Attard, f'nota li kiteb mar-rendikonti li fihom hemm l-ispejjeż għar-restawr tal-koppla li sar wara dan l-incident, jispeċifika li s-sajjeta kienet tajret is-salib ta' lanterna u minn toqba li għamlet dahlet fil-knisja. Però, il-kappillan iżid jgħid li "Ma sicome ogni prontezza e zelo si esseripose in modo da ricordare le ben popolo del Tarxen a pensare seriamente al Sacro Tempio e con meritate lodi."¹⁹ Għalina li naqraw din is-sentenza llum, narawha bħal sajjeta li għamlet bil-wisq aktar ħsara lill-knisja tagħna minn dik li laqtet il-koppla. Din is-sentenza fir-realtà fissret li wara l-manutenzjoni meħtieġa, ix-xogħol fil-knisja ma waqafx iżda kompli bit-tneħħija tal-iskultura barokka, biex il-knisja giet kif narawha llum.²⁰ Dan ix-xogħol li nbeda fl-1890 dam sejjer madwar għaxar snin, b'hekk nistgħu norbtu miegħu okkorrenza ohra li dahlet fil-11 ta' Marzu tal-1894. Dakinhar, Emanuele Busutti, Grazio Mizzi

Madonna tad-Dulbrina

u Carmelo Tabone ġew irrapurtati għax laqtu sigra meta ramew materjal minn fuq il-bejt tal-knisja għal got triq.²¹ Aktarx li dawn it-tliet irġiel kienu qed jahdmu fuq il-manutenzjoni tal-koppla u biex



Il-koppla tal-knisja ta' Hal Tarxien

ihaffu x-xogħol ramew kollox għal isfel.

F'dawk l-għaxar snin li matulhom tnehhiet kwantità kbira ta' skultura, ma setax jonqos li l-knisja kienet mħarba. B'hekk nafu li f'xi snin ma sarux il-festi. Izda, meta saru dawn ġew iċċelebrati bil-pompa kollha. Interessanti huwa rapport tat-13 ta' Diċembru tal-1896. Fih inisbu li fl-4pm, il-pulizija waqqfu lill-banda tar-raħal, li kienet magħmula minn 20 ruħ, milli ddoqq waqt il-purċissjoni tal-Immakulata Kuncizzjoni. Skont ir-rapport il-banda kienet ordnata mill-Kappillan Attard, izda dan naqas milli jgħib il-permess tal-pulizija kif titlob il-liġi.²² Bis-saħħa ta' dan ir-rapport insiru nafu li l-purċissjoni tal-Kuncizzjoni kienet ilha snin twal, qabel inqatgħet, issir Hadd fuq it-8 ta' Diċembru. Barra minn hekk issa għandna xhieda li għal xi żmien din il-festa kienet iċċelebrata esternament ukoll.

Fl-aħħar tas-seklu dsatax, ir-rata tal-imwiet kienet ferm oghla minn tal-lum b'hekk il-qassisn kienu impenjati hafna bil-funerali u d-dfin.

Dwar dan inisbu żewġ okkorrenzi, bl-ewwel wahda għib id-data tas-27 ta' Marzu 1885. Dakinhar il-Kappillan Attard xellef difrejh mal-pulizija għaliex difen il-katavru ta' G. Maria Gatt minn Raħal Ġdid, bla ma kellu liċenzja.²³ It-tieni okkorrenza tniżzelt fl-24 t'Ottubru tal-1888, wara li ċertu Ġużeppi Castaldi rrapporta lill-Kappillan għax ma ttrasportax il-katavru ta' neputih Roberto fi żmien 24 siegħa izda b'vendikazzjoni hallih id-dar għal 37 siegħa. Għal din l-akkuza ta' Castaldi, il-Kappillan wieġeb li ma kienx hemm qassisin il-knisja, b'hekk ma setax iġorr il-katavru qabel.²⁴ Minbarra r-responsabbiltà tal-kura tal-erwieh, il-Kappillan kellu responsabbiltajiet ohra ġejjin mill-fatt li kien meqjus bhala punt ta' referenza mill-parruċċani kollha li kienu jqisuh bhala l-kap tagħhom bla ma jiddistingwu bejn dak li hu ċivili u religjuż. Għaldaqstant, kienu jfittxuh f'kull bżonn li jinqalghallhom. B'hekk, bħal Pilatu fil-kredu ġieli jissemma f'kazijiet li xejn ma kellu x'jaqsam magħhom. Nġhidu aħna fl-10 ta' Novembru tal-1894, Cristina Farrugia marret tirraporta lil Salvatore Azzopardi



Il-Vara tal-Kuncizzjoni waqt l-aħħar purċissjoni tagħha

għax kien qed jagħmel atti indiċenti fl-isqaq ta' Sardenja. Izda, tliet sigħat wara, l-istess Farrugia reggħet marret l-għassa u fil-preżenza tal-Kappillan stqarret li r-rapport li għamlet qabel kien falz.²⁵

Rapporti ohra

Fortunatament, f'Hal Tarxien f'it saru reati kbar, però dan ma jfissirx li qatt ma kienet tinqala' xi wahda kbira. Hekk ġara fit-3 ta' Jannar tal-1892. Dakinhar minn dar u hanut f'numru 7 fi Triq Sant Anna insterqet is-somma ta' madwar £33 f'deheb, fidda u ram – somma kbira hafna għal dak iż-żmien. Il-vittma kienet Angela Sacco li bdiet tissuspetta li dak li ġara kien kollu xogħol bintha Tereza l-mara ta' Carmelo Micallef. Din Tereza kienet toqgħod f'dar numru 5 u kellha terrazzin komuni mad-dar t'ommha. B'hekk nifmu li aktarx dawn kienu joqogħdu f'kerrejja. Huwa interessanti, li fil-ktieb tal-okkorrenzi, insibu speċi ta' formola li fiha dan l-istess każ irrapurtat f'aktar dettall. Aktarx li dan huwa r-rapport nkiteb waqt li Angela Sacco bdiet tirrakkonta x'ġara lill-pulizija, għaliex fih hemm bosta kliem ingassat. Fost id-dettalji li nsiru nafu hemm li l-vittma halliet id-dar fis-6.30am u kif waslet lura fid-9.15am sabet li l-bieb tal-bitha, li kienet sakkritu bi stanga, miftuħ min-naha ta' barra. Kif rat hekk baqgħet sejra għal-hanut u sabet li mill-kexxun tal-bank kienu serqulha £2. Dan filwaqt li mil-intrata tad-dar serqulha dinar tad-deheb li kien moħbi f'toqba wara xi armarij. Fost moħbiet ohra ssemmi pakkett bi £11, 4 ċrieket tad-deheb għal-kxaxen fil-hanut u £2 ½ fidda moħbija f'postijiet differenti. Dawn tal-aħħar mhux ċar x'insteraq minnhom però huwa ċar li Angela ma xtaqitx li l-pulizija jiehdu passi kontra bintha.²⁶


Taht is-sotto titlu *Casal Tarxien* insibu wkoll okkorrenzi li sehhew f'postijiet li llum jiffurmaw parti minn Raħal Ġdid jew il-Figura. Minkejja dan, xorta' hsibt li xi okkorrenzi li sehhew fihom niktibhom hawnhekk. Wara kollox meta saru kienu meqjusa li saru f'Hal Tarxien.

Madonna tad-Duttrina

L-ewwel każ joħodna lura għall-21 ta' Novembru 1896. Dakinhar fil-11pm, Gużepi Calleja mlaqqam il-paddy ġie rrapportat li qala' l-inkwiet, wegġa' xi persuni u tkellem hażin fit-Teatrino De Paula.²⁷ Il-każ mhux xi wiehed importanti iżda l-post fejn sehħ jagħti lok ta' aktar riċerka fil-futur. Speċjalement, minn dawk li tinteressahom l-istorja ta' Raħal Ġdid. Fl-istess raħal insibu li fil-11 ta' Lulju tal-1899 ġie rrapportat Anġlu Psaila għax proprju naqas milli jirraporta lill-pulizija li l-parti ta' fuq tal-knisja tiegħu kienet fi stat perikoluż.²⁸ Il-knisja msemmija hija dik ta' Ġesù Nazzarenu li tinsab fi Triq Ħal Luqa. Din il-knisja ma kinetx ilha wisq li nbient, b'hekk huwa f'it stramb kif diġà kellha partijiet minnha fi stat perikoluż.²⁹ Rapport relatat ma' knisja oħra f'Raħal Ġdid daħal fl-20 t'Ottubru tal-1900. Din id-draba tissemma' l-knisja ta' Santa Baldiska li waqt li kienu qed jiskavaw il-pedamenti tagħha nstabu xi għadam u reċipjenti taċ-ċaqquf. L-għadam tħalla midfun iżda r-reċipjenti zammhom għandu il-Kjerku Karm Bologna li kien il-prokuratur ta' din il-knisja.³⁰ Huwa ċar li din is-sejba saret meta kien għadu kif inbeda x-xogħol għat-tkabbir tal-knisja li witta t-triq biex fl-1910 Raħal Ġdid sar Parroċċa. Skont E.B. Vella dan ix-xogħol sar taħt id-direzzjoni tal-imgħallem Mastru Piet Dimech u

matulu nstabu wkoll sisien eqdem li fuqhom kellha titkompla l-knisja l-qadima ta' Santa Baldiska.

L-ahħar każ li se nsemmi jitratta serqa li saret mill-Kappella tal-Madonna tal-Karmnu li qabel twaqqgħet fl-1955,³¹ kienet tinsab fi Triq Ħaż-Żabbar fejn illum hemm il-Fgura. Eżattament, fid-19 t'April tal-1897 Antonio Grech Scicluna li kien joqgħod f'Nru 51 fi Triq Santa Tereza Bormla, irraporta li persuni mhux magħrufa sgassaw il-bieb tal-Kappella u minn armarju li kien hemm fiha serqu tliet liri f'muniti tar-ramm.³²



*Il-knisja ta' Santa Baldiska
fl-1900*

Għeluq

Fit-tieni nofs tas-seklu 19 Malta kienet fuq l-għatba tal-progress li kellu jibdilha mill-qiegħ fis-seklu



*Il-Kappella l-antika tal-Madonna
tal-Karmnu fil-Fgura*

20. Raħalna, bil-pass tiegħu ukoll kien qed jinbidel. Fil-fatt fl-ahħar tas-sena 1900 ġew miktuba l-ahħar okkorrenzi ta' Ħal Tarxien fil-kotba tal-hames distrett. Minn l-għada, l-1 ta' Jannar 1901, Ħal Tarxien ingħaqad f'distrett ma' Raħal Ġdid. Dan huwa xhieda ta' kemm dan ir-raħal ġar tagħna kien qed jikber tant li kien wasal biex jinfatam għalih. Aktar minn hekk, fejn qabel Raħal Ġdid kien meqjus parti minn Ħal Tarxien, issa s-sitwazzjoni ġiet bil-maqlub. Hekk kif Raħal Ġdid beda jieħu s-sura ta' belt li għandu illum waqt li Ħal Tarxien zamm is-sura ta' raħal. Minkejja dan it-tibdil kollu, id-dgħjufijiet tagħna l-bnedmin, hemm kienu, hemm għadhom u hemm se jibqgħu. B'hekk l-okkorrenzi jibqgħu għaddejnin għax dejjem se jibqa' min jagħmel storja tinkiteb!

Referenzi:

- 1 V. Battistino, 'Hal Tarxien' (1993), Kappillani li mexxew il-Parroċċa 416.
- 2 NAM, POL 2, 2, 27 ta' Settembru 1884-13 ta' Frar 1886.
- 3 Gazzetti oħra li fihom deher rapport dwar il-każ huma: 'L'ordine - 19 ta' Novembru 1884 u 'Malta' - 17 ta' Novembru 1884.
- 4 Arkivju Parrokkjali Tarxien, Fondazzjoni Mangion, Esiti.
- 5 Ibid. Dawn ix-xogħlijiet kienu jinkludu: l-ippavimentar ta' sala, it-tibjid tal-kmamar u ż-żebgħa tal-injam kollu.
- 6 Bejn l-1883 u l-1900 nsibu tnax-il rapport li b'xi mod jirreferu għall-piroteknika.
- 7 18 ta' Ġunju 1890, 9 t'Awwissu 1892 u 30 ta' Settembru 1893 - Dati tar-rapporti li fihom jissemma Michele Farrugia għaliex haraq in-nar bla liċenzja tal-pulizija.
- 8 NAM, POL 2, 1 ta' Frar 1886 - 8 t'April 1887.
- 9 Min kiteb ir-rapport ma semmiex direttament il-kelma "murtal" iżda kiteb "ha sparato un pot di latta". Dan b'referenza għall-kanna jew kontenitur tal-landa li fih jitpoġġa l-murtal biex jiġi sparat.
- 10 NAM, POL 2, 7 t'Ottubru 1890 - 17 t'Awwissu 1891.
- 11 Ibid.
- 12 Ir-rapport jgħid li s-Sur G.C. Barbaro għadha lill-pulizija "un pot di latta staccato di calcina".
- 13 NAM, POL 2, 7 t'Ottubru 1890 - 17 t'Awwissu 1891.
- 14 NAM, POL 2, 31 t'Awwissu 1891 - 23 ta' Frar 1893.